

दिनांक : 15.10.2025

समय : 07.10AM

आकाशवाणी, भोपाल

मुख्य समाचार :-

- मुख्यमंत्री आज ओरछा में श्रीराम राजा लोक के दूसरे चरण की रखेंगे आधारशिला।
- मुख्यमंत्री ने कल देवास जिले के बागली में नेमावर समूह जल प्रदाय योजना सहित विभिन्न विकास कार्यों की दी सौगात।
- प्रदेश में कोदो कुटकी की भी होगी खरीदी, राज्य मंत्रिपरिषद ने दी मंजूरी।
- गीतकार प्रसून जोशी को किशोर कुमार अलंकरण सम्मान से किया गया सम्मानित।

मुख्यमंत्री - ओरछा

मुख्यमंत्री डॉ. मोहन यादव आज निवाड़ी जिले के ओरछा में श्री रामराजा लोक के द्वितीय चरण के निर्माण की आधारशिला रखेंगे। मुख्यमंत्री डॉ. यादव 257 करोड़ 95 लाख रुपए की लागत के कार्यों का भूमिपूजन और 74 करोड़ 90 लाख रुपए की लागत के कार्यों का लोकार्पण और विभिन्न कल्याणकारी योजनाओं में हितग्राहियों को हितलाभ वितरण भी करेंगे।

मुख्यमंत्री डॉ. यादव श्री रामराजा सरकार के दर्शन करेंगे और जुझार सिंह महल का भ्रमण कर श्री रामराजा लोक फेस-1 के निर्माणाधीन कार्यों का अवलोकन करेंगे। मुख्य कार्यक्रम स्थल पर विभिन्न विभागों द्वारा विकास प्रदर्शनी लगाई जायेगी। मुख्यमंत्री डॉ. यादव श्री रामराजा वृद्धाश्रम में भोजन करेंगे।

मुख्यमंत्री-बागली स्वदेशी

मुख्यमंत्री डॉ. मोहन यादव ने कल देवास जिले के बागली में विभिन्न विकास कार्यों का लोकार्पण एवं भूमिपूजन किया। ग्रामीण क्षेत्र के लिए 237 करोड़ लागत की नेमावर समूह जलप्रदाय योजना का लोकार्पण के साथ ही बागली में 34 करोड़ लागत के नवनिर्मित सांदीपनि उच्चतर माध्यमिक विद्यालय भवन का लोकार्पण किया गया। मुख्यमंत्री ने युवाओं को रोजगार सहायता प्रदान करने के लिए स्थानीय देवास जॉब पोर्टल का शुभारंभ किया और युवाओं को नियुक्ति-पत्र वितरित किए। मुख्यमंत्री डॉ. यादव ने लगभग 87 करोड़ लागत के 62 विकास कार्यों का लोकार्पण एवं 18 विकास कार्यों का वर्चुअली भूमिपूजन भी किया।

मुख्यमंत्री ने कहा कि प्रधानमंत्री नरेन्द्र मोदी के मार्गदर्शन में स्वदेशी को अपनाते हुए भारत आत्मनिर्भर बनने की दिशा में अग्रसर है और शीघ्र ही दुनिया की शीर्ष अर्थव्यवस्था बनेगा। उन्होंने कहा कि सभी संकल्प लें कि सिर्फ स्वदेशी ही खरीदेंगे।

### राष्ट्रीय महिला किसान दिवस- केंद्रीय कृषि मंत्री

राष्ट्रीय महिला किसान दिवस के अवसर पर आज भोपाल के रवीन्द्र भवन में विशेष कार्यक्रम का आयोजन किया जा रहा है। इसमें 55 जिलों से 1200 से अधिक महिला किसान हिस्सा लेंगी। केंद्रीय कृषि एवं किसान कल्याण मंत्री शिवराज सिंह चौहान कार्यक्रम में संबोधन करेंगे। इसमें महिला किसानों की सफलता की कहानियाँ, पैनल चर्चाएँ और सम्मान समारोह के साथ कृषि नवाचार, जल-संरक्षण, बीज व उद्यानिकी से जुड़ी प्रदर्शनी का आयोजन किया जाएगा।

### सड़क सेमिनार- मुख्यमंत्री

मध्यप्रदेश सड़क विकास निगम और लोक निर्माण विभाग द्वारा भारतीय प्रौद्योगिकी संस्थान मद्रास के सहयोग से एक दिवसीय प्रदेश स्तरीय सड़क सुरक्षा सेमिनार का आयोजन आज भोपाल में होगा। आरसीवीपी नरोन्हा प्रशासन एवं प्रबंधकीय अकादमी में होने वाले कार्यक्रम में मुख्यमंत्री डॉ. मोहन यादव और लोक निर्माण मंत्री राकेश सिंह उपस्थित रहेंगे। आयोजन में प्रदेशभर के लगभग 500 तकनीकी अधिकारी शामिल होंगे।

### जीएसटी

प्रधानमंत्री नरेन्द्र मोदी द्वारा घोषित जीएसटी बचत उत्सव समाज के सभी वर्गों को लाभान्वित कर रहा है। जीएसटी सुधारों पर आज हम गुजरात की अर्थव्यवस्था को बढ़ावा देने पर एक रिपोर्ट प्रस्तुत कर रहे हैं।

### वीओ-सकलेन अख्तर

नए जीएसटी सुधारों से गुजरात में कारीगरों, किसानों और औद्योगिक क्षेत्रों को बढ़ावा मिल रहा है। नए कर ढांचे के अंतर्गत गुजरात का प्रतिष्ठित टाई डाई वस्त्र बांधनी पर 5p जीएसटी स्लैब की सीमा को बढ़ाकर 2500 रुपए तक कर दिया गया है। इस निर्णय से मध्यम श्रेणी की साड़ियां और दुपट्टे ग्राहकों के लिए और अधिक किफायती हो गए हैं। इसी प्रकार राज्य के रासायनिक उद्योग को भी जीएसटी 2.0 के अंतर्गत बड़ा लाभ मिला है। सल्फ्यूरिक एसिड और अमोनिया जैसे रसायनों पर कर की दरों को 18p से घटाकर 5p कर दिया गया है। इस कटौती से उर्वरकों, रंगों और फार्मास्यूटिकल सहित अन्य उद्योगों के लिए विनिर्माण लागत कम हो गई है। अगली पीढ़ी के जीएसटी सुधारों के तहत ये तर्कसंगत दरें, गुजरात के प्रमुख क्षेत्रों में व्यापक राहत प्रदान करने, ग्रामीण आजीविका को औद्योगिक विकास के साथ एकीकृत

करने और राज्य की वैश्विक प्रतिस्पर्धात्मकता को बढ़ाने में महत्वपूर्ण भूमिका निभा रही है। रोहन के साथ सकलेन अख्तर, आकाशवाणी समाचार दिल्ली।

### मंत्रीपरिषद निर्णय

मुख्यमंत्री डॉ. मोहन यादव की अध्यक्षता में मंत्रि-परिषद की बैठक में कल कृषकों से पहली बार कोदो-कुटकी उपार्जन का किये जाने का निर्णय लिया गया है। रानी दुर्गावती श्रीअन्न प्रोत्साहन योजना के तहत जबलपुर, कटनी, मण्डला, डिंडोरी, छिंदवाडा, शहडोल, अनुपपुर, उमरिया, रीवा, सीधी एवं सिंगरौली के कृषकों से कोदो-कुटकी का उपार्जन किया जायेगा। कुटकी 3500 रुपये प्रति क्विंटल और कोदो 2500 रुपये प्रति क्विंटल के भाव पर खरीदी जाएगी।

मंत्रि-परिषद द्वारा सोयाबीन के किसानों के लिए भावांतर योजना को मंजूरी दी गई। राज्य के शासकीय पेंशनरों, परिवार पेंशनरों को देय मंहगाई राहत की दर में वृद्धि किये जाने का निर्णय लिया गया है। राज्य के पेंशनरों/परिवार पेंशनरों को 1 सितम्बर से सातवें वेतनमान में 55 प्रतिशत एवं छठवें वेतनमान में 252 प्रतिशत मंहगाई राहत दी जाएगी। वहीं “सरदार पटेल कोचिंग प्रशिक्षण योजना वर्ष 2021” के तहत अब विद्यमान प्रावधानों के साथ अन्य प्रावधानों को सम्मिलित किये जाने की स्वीकृति प्रदान की गई है। जिसके तहत योजना अंतर्गत पिछड़ा वर्ग एवं अल्पसंख्यक वर्ग के 5 हजार युवाओं को विभिन्न रोजगारोन्मुखी प्रतियोगी परीक्षाओं का निःशुल्क परीक्षा पूर्व प्रशिक्षण भी प्रदान किया जाएगा।

### आपदा प्रबंधन- राज्य स्तरीय सम्मेलन

मध्यप्रदेश में बाढ़, सूखा और मौसम जनित घटनाओं की चुनौतियों के मद्देनजर अब राज्य सरकार आपदा प्रबंधन के लिए एक दीर्घकालिक, समावेशी और वित्तीय रूप से मजबूत रणनीति की ओर बढ़ रही है। इसी क्रम में आज भोपाल में एक राज्य स्तरीय सम्मेलन आयोजित किया जा रहा है, जिसका उद्देश्य मध्यप्रदेश में आपदा सहनशीलता को सशक्त बनाना है। मुख्य सचिव अनुराग जैन की अध्यक्षता में सम्मेलन का उद्घाटन होगा।

### किशोर कुमार सम्मान

मुख्यमंत्री डॉ. मोहन यादव ने कल गायक और अभिनेता किशोर कुमार की स्मृति में प्रख्यात गीतकार प्रसून जोशी को किशोर कुमार सम्मान अलंकरण प्रदान किया। खण्डवा में हुए इस आयोजन में मुख्यमंत्री भोपाल से वर्चुअल रूप से जुड़े। उन्होंने कहा कि प्रख्यात पार्श्व गायक किशोर कुमार असाधारण कलाकार थे उनकी स्मृति में प्रदेश सरकार प्रतिवर्ष दो दिन का समारोह आयोजित करेगी। मुख्यमंत्री डॉ. यादव ने प्रसून जोशी को अलंकृत किए जाने पर बधाई देते हुए कहा कि श्री जोशी ने अपनी कलम का जादू दिखाया है। गीतकार प्रसून जोशी ने सम्मान के लिए मुख्यमंत्री और प्रदेश सरकार के प्रति आभार व्यक्त किया।

आईसीसी महिला एकदिवसीय विश्व कप क्रिकेट में, बारिश ने एक बार फिर श्रीलंका और न्यूज़ीलैंड के बीच मैच को बाधित किया। श्रीलंका की राजधानी कोलंबो के आर. प्रेमदासा स्टेडियम में दूसरी पारी में बिना किसी गेंदबाजी के मैच रद्द कर दिया गया, जिससे दोनों टीमों को एक-एक अंक मिला। कोलंबो में इस टूर्नामेंट का यह दूसरा रद्द हुआ मैच है। रद्द हुए दोनों ही मैचों में श्रीलंका शामिल रहा।

अब कुछ समाचार संक्षेप में .....

- विश्व हाथ धुलाई दिवस पर आज कटनी जिले की समस्त शालाओं में साबुन से हाथ धोने की विधि का प्रदर्शन, सहित कई गतिविधियां आयोजित की जाएंगी।
- आगरमालवा जिला खाद्य नागरिक आपूर्ति एवं उपभोक्ता संरक्षण विभाग सितम्बर माह में सीएम हेल्पलाईन पर शिकायत निराकरण में प्रदेश स्तर पर प्रथम स्थान पर रहा है।
- नर्मदापुरम के ग्राम सांगाखेड़ा कला में “बेटी बचाओ, बेटी पढ़ाओ” अभियान के अंतर्गत जागरूकता कार्यक्रम का आयोजन शासकीय कन्या शाला में किया गया।
- “झाबुआ जिले में बेटी बचाओ बेटी पढ़ाओ” के तहत पांच दिवसीय कार्यक्रम के दूसरे दिन शासकीय कन्या उच्च माध्यमिक विद्यालय रम्भापुर में कल “शिक्षा ही सशक्तिकरण” थीम पर कार्यक्रम आयोजित किया गया।
- डिंडोरी में मुख्यमंत्री सामुदायिक नेतृत्व क्षमता विकास कार्यक्रम अंतर्गत शासकीय महाविद्यालय अमरपुर में मध्य प्रदेश जनअभियान परिषद द्वारा स्वदेशी जागरण अभियान का आयोजन किया गया।
- ग्वालियर जिले में आज संभावित स्थानीय आयोजन एवं यातायात व्यवस्था बाधित होने की स्थिति निर्मित होने की संभावना के चलते कलेक्टर ने 12वीं कक्षा तक के विद्यार्थियों के लिये अवकाश घोषित किया है।
- प्रदेश के कई जिलों में तापमान में कमी देखी जा रही है। कल भोपाल में न्यूनतम तापमान 16 डिग्री दर्ज किया गया।

-----